

16 பணியாள் தலைமைத்துவம்

நாம் பல்வேறு விதமான தலைவர்களைப் பற்றி அறிவோமல்லவா? நமது பாடசாலைத் தலைவர், விளையாட்டுக் குழுத் தலைவர், கல்லூரி மாணவர் தலைவர் என்போரைத் தினமும் காண்கிறோம். இவ்வாறே சமுதாயத்தின் பல்வேறு மட்டத்திலும், அனைத்து உயிர் வாழ்வனவற்றின் கூட்டு வாழ்க்கையின் மத்தியிலும் தலைமைத்துவம் இயல்பானதொரு அமைப்பாயிருக்கிறது.

நம்மை வழிநடத்திச் செல்வதற்கு நாம் சிறந்த தலைவர்களைத் தெரிவுசெய்ய விரும்புகிறோம். சில வேளைகளில் நாங்களும் தலைவர்களாகத் தெரிவுசெய்யப்படுகிறோம். அவ் வேளைகளில் நாம் எவ்வாறான தலைவர்களாகச் செயல்பட வேண்டும் என்பதைப் பற்றி சிந்திக்க இன்று உங்களை அழைக்கிறோம்.

அனைத்துக் காலத்திலும் மிகச் சிறந்த தலைவராகப் பணிபுரிந்தவர் ஆண்டவர் இயேசு. பிறர் தமக்குத் தொண்டு ஆற்ற வேண்டும் என்பதைவிட நாம் பிறருக்குத் தொண்டு செய்ய வேண்டும் என்பதையே தலைமைத்துவத்தின் முக்கிய பண்பாக கருதினார். எனவே அவர் பின்பற்றிய “பணியாள் தலைமைத்துவம்”, பணி செய்வதற்கே முக்கியத்துவம் கொடுக்கிறது. அன்று வாழ்ந்த யூதசமயத் தலைவர்களுக்கு இது பெரும் அறைகூவலாய் அமைந்தது. அவருடைய சீடரும் கூட, தலைமைத்துவம் ஏற்பவர்கள் அதனை ஒரு பணியாளரைப் போல மேற்கொள்ள வேண்டும் என்பதைப் புரிந்துகொள்ள தயங்கினர். எனவே ஆண்டவர் இயேசு. இவ்வுலக வாழ்வை முடித்து, தமது தலைமைத்துவத்தை அவர்கள் கையில் கொடுக்கும் வேளை வந்து விட்டது என்பதால் அவர்களுக்கு ஒரு முன்னுதாரண அடையாளச் செயலின் மூலமாக முறையான தலைமைத்துவத்தைப் பற்றி கற்பித்தார். இச் செயல், யூத அடிமைகள், தமது எசமானின் வீட்டுக்கு விருந்துக்கு வருவோரின் பாதங்களைக் கழுவுவதற்கு ஒத்ததாயிருந்தது.

வாசிப்போம்

யோவான் 13: 4-9

இயேசு பந்தியிலிருந்து எழுந்து தம் மேலுடையைக் கழற்றி வைத்துவிட்டு, அடிமையைப் போல ஒரு துண்டை எடுத்து இடுப்பில் கட்டிக்கொண்டார். பின்னர் ஒரு குவளையில் தண்ணீர் எடுத்து சீடர்களுடைய காலடிகளைக் கழுவி, இடுப்பில் கட்டியிருந்த துண்டால் துடைக்கத் தொடங்கினார். சீமோன் பேதுருவிடம் இயேசு வந்தபோது அவர்,

(இப்பகுதியை இரண்டு மாணவர்கள், மாறிமாறி வாசிக்கவும்)

பேதுரு: ஆண்டவரே, நீரா என் காலடிகளைக் கழுவப் போகிறீர்? “

இயேசு: “நான் செய்வது இன்னதென்று இப்போது உனக்குப் புரியாது. பின்னரே புரிந்து கொள்வாய்.

பேதுரு: “நீர் என் காலடிகளைக் கழுவ விட மாட்டேன்”

இயேசு: “நான் உன் காலடிகளைக் கழுவாவிட்டால் என்னோடு உனக்குப் பங்கில்லை.”

பேதுரு: “அப்படியானால் ஆண்டவரே, என் காலடிகளை மட்டுமல்ல, என் கைகளையும், தலையையும் கூட கழுவும்.

இந்த உரையாடலின் பின்பு தமது முன்மாதிரிச் செயலின் கருத்தை அவர்களுக்கு விளக்கினார். இச்செயலினால் சீடர்கள் சுத்திகரிக்கப்பட்டு தலைமைத்துவத்திற்கு ஆயத்தமாக்கப்படுகின்றனர். அவரின் பணிகளை முறையாக முன்கொண்டு நடத்துவர்.



வாசிப்போம்

யோவான் 13: 12- 17

- இயேசு உலகமக்களின் மத்தியில் கடவுளால் அனுப்பப்பட்ட தலைவனாக இருக்கிறார். “நீங்கள் என்னைப் போதகர் என்றும் ஆண்டவர் என்றும் அழைக்கிறீர்கள். நான் போதகர் தான்; ஆண்டவர் தான் எம் யாவரின் விடுதலையின் தலைவராக நியமிக்கப்பட்டிருப்பினும் இயேசு தம்மைத் தாழ்த்தி அடிமையைப் போல பணிசெய்தவாறே நாமும் யாவரையும் மதித்து தொண்டு செய்ய அழைக்கப்படுகிறோம்.

“..... நீங்களும் ஒருவர் மற்றவருடைய காலடிகளைக் கழுவக் கடமைப்பட்டிருக்கிறீர்கள்”

- இந்த முன்மாதிரியின்படி செய்வோர் இறையாசி பெறுவர். “நான் செய்தது போல நீங்களும் செய்யும்படி நான் உங்களுக்கு முன்மாதிரி காட்டினேன். இவற்றை நீங்கள் அறிந்து அதன்படி நடப்பீர்கள் என்றால் நீங்கள் பேறுபெற்றவர்கள்.

தலைமைத்துவம் பற்றி வேறு இடங்களில் இயேசு கூறியவை

- இயேசுவுக்கு தம் தந்தையின் ஆட்சியுரிமை கொடுக்கப்பட்டிருப்பினும் அவர் மக்களுக்கு பணிபுரிபவராக செயல்பட்டார்.

“நான் உங்கள் நடுவே பணிவிடை புரிபவனாக இருக்கிறேன்.”

“பெரியவன் சிறியவராகவும், ஆட்சிபுரிபவர் தொண்டுபுரிபவராகவும் மாறவேண்டும்.”

- இயேசு தம் உயிரையும் தியாகம் செய்து மக்களை மீட்கும் உண்மைத் தலைவராக இருக்கிறார்.

“நல்ல ஆயன் நானே, நல்ல ஆயன், தன் ஆடுகளுக்காக தம் உயிரைக் கொடுப்பார்.”



நாம் தலைவர்களாக நியமிக்கப்படும்போது . . .

இன்று நாமும் பாடசாலை போன்ற இடங்களில் மாணவர் தலைவர்களாக நியமிக்கப்படலாம். தலைமைத்துவம் பல்வேறு பொறுப்புக்களைக் கொண்டிருக்கும். பிறரோடு இணைந்து அப்பொறுப்புக்களை நிறைவேற்றுவது நமது நோக்கமாகும். இதனைவிட்டு தலைமைத்துவத்தோடு வரும் அதிகாரத்தை நாம் பிழையாக உபயோகிக்காது, மக்களின் ஒத்துழைப்பைப் பெற்று அன்புடனும், தாழ்மையுடனும் நேர்மையுடனும் செயல்படவேண்டும்.

நம்மில் சிலர் பொறுப்புமிது முக்கிய பதவிகளுக்கு நியமிக்கப்படக்கூடும். அவ்வாறு நியமிக்கப்பட்டவருக்கு ஏனையோர் ஒத்துழைப்பு வழங்கவேண்டும். சில வேளைகளில் நமக்கு சிறிய பொறுப்புக்களே தரப்படும். அவ்வேளைகளில் நமக்கே கொடுக்கப்பட்ட அச்சிறிய பொறுப்புக்களை நாம் சிறப்பாய் மேற்கொள்ள வேண்டும். அப்போது இயேசு கூறிய இவ்வார்த்தைகள் நமக்குரியனவாகும்.

“ நம்பிக்கைக்குரிய நல்ல பணியாளரே, சிறிய பொறுப்புக்களில் நம்பிக்கைக்குரியவராயிருந்தீர்; எனவே பெரிய பொறுப்புக்களில் உம்மை அமர்த்துவேன். உம் தலைவனாகிய என் மகிழ்ச்சியில் நீரும் வந்து பங்குகொள்ளும்.”

நாம் பின்வரும் மன்றாடலுக்கூடாக, அவர் நமக்கும் தரும் பொறுப்புக்களை இயேசுவின் சிந்தையோடு நிறைவேற்றுவதற்கென நம்மை ஒப்படைப்போம்

“நான் உமக்கேயல்லாமல் எனக்குச் சொந்தமல்ல, உமது சித்தப்படி என்னை எந்த நிலைமையிலாயினும், எவ்விடத்திலாயினும் இருத்தியருளும். நான் பணிசெய்ய, பாடனுபவிக்க, உமக்காக தொண்டு செய்ய அல்லது விடப்பட, உமக்காக உயர்வடைய அல்லது இகழ்வடைய, உமக்காக வாழ்வடைய அல்லது தாழ்வடைய, உமக்காக எல்லாவற்றையும் கொண்டிருக்க அல்லது வெறுமையாயிருக்க எனக்குச் செய்தருளும். நான் எல்லாவற்றையும் மனவிருப்பாயும், மனப்பூர்வமாயும் உமது விருப்பதிற்கு ஒப்புக்கொடுக்கிறேன்.”

ஆமேன்.



செயன் முறை

எனவே — சேவை செய்ய எனக்காசை தந்த
நசரேயனே


சாவை அஞ்சிடேனே தாசனாய் நிதம் சேவை
செய்வேனே உமக்கே அன்பாய் - வாழ்த்துவேன்

எனும் பாடலின் சரணத்தை சேர்ந்து பாடுங்கள்.

வாசித்து மகிழுங்கள்

ஆல்பர்ட் சுவைட்சர்

1952ம் ஆண்டில் சமாதானத்திற்கான நொபெல் பரிசு பெற்றவர் ஆல்பர்ட் சுவைட்சர். மருத்துவம், சங்கீதம், இறையியல், ஆகிய துறைகளில் அறிவர் பட்டம் பெற்றவர். இவர் பல ஆண்டுகள் ஆபிரிக்காவின் காட்டுப்பகுதிகளில் கிறிஸ்தவ மிஷனரி என்னும் தூதுரைத் தொண்டராகப் பணிபுரிந்தார்.



நொபெல் பரிசு பெற்ற இவரை பராட்டுவதற்காக சிக்காகோ நகர் மக்கள் தொடருந்து நிலையத்தில் இவரின் வருகைக்காகக் காத்திருந்தனர்.

அவர் இறங்கியவுடன் நகரத் தலைவர்கள் அவரைச் சந்தித்தனர். அவர்களுக்கு பணிவாக வாழ்த்து கூறிவிட்டு தூரத்தில் எதையோ அவதானித்த அவர் சிறிது அவகாசம் தரும்படி கேட்டார். வேகமாக அவர் மக்கள் கூட்டத்திற்குடாகச் சென்று , இரண்டு பெரிய பிரயாணப் பெட்டிகளைத் தூக்கத் தடுமாறிக் கொண்டிருந்த ஒரு வயோதிப கறுப்பின பெண்மணிக்கு உதவி, அவரை பேருந்து ஒன்றிலே ஏற்றிவிட்டு வந்தார்.

அனைவரும் வியப்புடன் அவருக்காகக் காத்திருந்து மேலும் அன்புடன் வரவேற்றனர். பார்த்துக்கொண்டிருந்த ஒருவர், “இது ஆல்பர்ட் நடந்துகொண்டே ஆற்றிய போதனையல்லவா?” என்றார்.